


പൗരസ്ത്യ ഓർത്തഡോക്സ്  
സിറിയൻ സൺഡേസ്കൂൾ  
അസ്സോസിയേഷൻ



ബേൽലഹേം വിഭാഗം

ബാലപാഠം

ശ്രേഷ്ഠാനുമതിയോടെ പ്രസിദ്ധീകരിക്കുന്നത്

സൺഡേസ്കൂൾ കേന്ദ്ര ഓഫീസ്

ദേവലോകം, കോട്ടയം-38

ഫോൺ: 2572890

---

**AN OSSAE PUBLICATION**

**Sunday School Balapadam**

Third Revised Edition January 2021

Copies: 8,000

Price ₹ 50.00





## ആമുഖം

നമ്മുടെ സൺഡേസ്കൂൾ പാഠ്യപദ്ധതിയുടെ ആദ്യത്തെ ക്ലാസ് ആണ് ബേൽ‌ലഹേം അഥവാ ജീസസ് കിഡ്സ്. അഞ്ചു വയസ്സിൽ താഴെയുള്ള കുട്ടികളാണ് ഈ ക്ലാസ്സിലെ വിദ്യാർത്ഥികൾ. അവരുടെ പ്രായത്തിനിണങ്ങിയ പാഠങ്ങളാണ് ഇതിൽ നൽകിയിരിക്കുന്നത്. അക്ഷരം പഠിച്ചു തുടങ്ങിയ ഈ കുട്ടികൾക്കു പുസ്തകം വായിച്ചു കാര്യങ്ങൾ ഗ്രഹിക്കുവാനുള്ള കഴിവ് ഉണ്ടായിരിക്കുകയില്ല എന്ന കാര്യം അധ്യാപകരും മാതാപിതാക്കളും ശ്രദ്ധിക്കണം.

കൊച്ചുകുട്ടികൾക്ക് ആസ്വാദ്യകരമായ രീതിയിൽ വേണം ക്ലാസ്സുകൾ കൈകാര്യം ചെയ്യേണ്ടത്. യാതൊരു കാരണവശാലും പുസ്തകം കൈയിൽ വച്ചുകൊണ്ട് അവരെ പഠിപ്പിക്കരുത്. പാഠങ്ങൾ കഥാരൂപത്തിൽ അവതരിപ്പിക്കണം. ഇടയ്ക്കു പാട്ടുകൾ പാടുവാനും എഴുന്നേൽക്കുവാനും ഇരിക്കുവാനും കുട്ടികൾക്ക് അവസരം നൽകണം.

പതിനഞ്ച് പാഠങ്ങളാണ് ഈ പുസ്തകത്തിൽ ഉൾപ്പെടുത്തിയിരിക്കുന്നത്. ഒൻപതു പാഠങ്ങളിൽ വിശുദ്ധ വേദപുസ്തകത്തിലെ സംഭവങ്ങൾ കഥാരൂപത്തിൽ അവതരിപ്പിച്ചിരിക്കുന്നു. കഥാരൂപത്തിൽതന്നെ കുട്ടികൾക്കു പറഞ്ഞുകൊടുക്കുവാൻ ശ്രദ്ധിക്കണം. നമുക്കു ചുറ്റുമുള്ള ലോകം കുഞ്ഞുങ്ങൾക്കു പരിചയപ്പെടുത്തിക്കൊടുക്കുന്നതാണ് നാലു പാഠങ്ങൾ. കുട്ടി ഉൾപ്പെടുന്ന ഭവനവും ആ കൂട്ടത്തിൽ വരും. അവസാനത്തെ രണ്ടു പാഠങ്ങളിൽ ചെറിയ പ്രാർത്ഥനകളും ആരാധനാഗീതങ്ങളും ഉൾപ്പെടുത്തിയിരിക്കുന്നു.

ഈ പുസ്തകം തയ്യാറാക്കുന്നതിൽ അധ്യാപിച്ച പരിചയസമ്പന്നരായ ഗുരുശ്രേഷ്ഠരോടുള്ള നന്ദി രേഖപ്പെടുത്തട്ടെ.

പാട്ടുകളും പ്രാർത്ഥനകളും കുട്ടികളെക്കൊണ്ട് ആവർത്തിച്ചു ചൊല്ലിച്ച് ഉറപ്പിക്കണം. പ്രാർത്ഥിക്കുവാനും പള്ളി ആരാധനയിൽ സംബന്ധിക്കുവാനുള്ള താല്പര്യം നമ്മുടെ ക്ലാസ്സിലൂടെ കുട്ടികൾക്കു ലഭിക്കുന്നുവെന്ന് ഉറപ്പുവരുത്തണം. ഈ ക്ലാസ്സിൽ പരീക്ഷ ഇല്ല എന്ന് അറിയാമല്ലോ. ഒന്നാം ക്ലാസ്സിൽ പഠിക്കുവാൻ നിലവാരം ഉണ്ട് എന്നുള്ള കുട്ടികളെ ഒന്നാം ക്ലാസ്സിലേക്കു ചേർക്കുക. ശേഷിക്കുന്ന കുട്ടികൾ ബേൽ‌ലഹേം ക്ലാസ്സിൽ തന്നെ തുടർന്നും പഠിക്കട്ടെ.

മാതാപിതാക്കളും ഈ വസ്തുതകൾ ഉൾക്കൊണ്ടു പ്രവർത്തിക്കണം. എല്ലാവരെയും ദൈവം അനുഗ്രഹിക്കട്ടെ.

ദേവലോകം  
01-09-2021

റവ. ഫാ. ഡോ. വർഗീസ് വർഗീസ്  
ഡയറക്ടർ ജനറൽ





## ഉള്ളടക്കം

### യൂണിറ്റ് ഒന്ന്

#### വേദപുസ്തക സംഭവങ്ങൾ

പാഠം ഒന്ന്: ദൈവം നമ്മെ സൃഷ്ടിച്ചു	7
പാഠം രണ്ട്: നമ്മെ കരുതുന്ന കൂട്ടുകാർ	10
പാഠം മൂന്ന്: തീയിൽനിന്നും രക്ഷപ്പെട്ട ബാലന്മാർ	13
പാഠം നാല്: ക്രിസ്തു മസ്	16
പാഠം അഞ്ച്: യേശു ബധിരനും കേൾവി നൽകുന്നു	19
പാഠം ആറ്: അത്ഭുതകരമായ മീൻപിടിത്തം	22
പാഠം ഏഴ്: യേശു ബാലികയെ ഉയിർപ്പിക്കുന്നു	25
പാഠം എട്ട്: ദാവീദുപുത്രൻ ഊശാന	28
പാഠം ഒൻപത്: കടലിൽനിന്നും രക്ഷപ്പെട്ട യോന	31

### യൂണിറ്റ് രണ്ട്

#### നമുക്കു ചുറ്റുമുള്ള ലോകം

പാഠം പത്ത്: നമ്മുടെ കുടുംബം	34
-----------------------------	----

### യൂണിറ്റ് മൂന്ന്

#### ദൈവത്തിന്റെ സ്നേഹം

പാഠം പതിനൊന്ന്: പകലും രാത്രിയും	37
പാഠം പന്ത്രണ്ട്: വെയിലും മഴയും	39
പാഠം പതിമൂന്ന്: ആഹാരവും വസ്ത്രവും പാർപ്പിടവും	42

### യൂണിറ്റ് നാല്

#### നമുക്ക് ആരാധിക്കാം

പാഠം പതിനാല്: പ്രാർത്ഥന	45
പാഠം പതിനഞ്ച്: ആരാധനാഗീതങ്ങൾ	47

യൂണിറ്റ് ഒന്ന്

# വേദപുസ്തക സംഭവങ്ങൾ



പാഠം ഒന്ന്

## ദൈവം നമ്മെ സൃഷ്ടിച്ചു

(ഉല്പത്തി 1-30 അദ്ധ്യായം)

കണ്ണാടിയിൽ നമ്മുടെ മുഖം നാം കണ്ടിട്ടുണ്ടല്ലോ. (എല്ലാവരും അടുത്തിരിക്കുന്ന ആളിന്റെ മുഖത്തോട്ട് നോക്കി ഒന്ന് പുഞ്ചിരിക്കുക). മനുഷ്യർക്ക് ഈ മനോഹരമായ രൂപം നൽകിയത് ആരാണ്?

ദൈവം തന്നെയാണ് നമുക്ക് ഈ സുന്ദരരൂപം.

എല്ലാവരും അല്പസമയം കണ്ണടച്ച് ഇരിക്കുക. ഇങ്ങനെയിരുന്ന് നമുക്ക് ചുറ്റും എന്തെല്ലാം വസ്തുക്കളുണ്ട് എന്ന് പറയാമോ? ഇനി കണ്ണു തുറന്ന് ചുറ്റും കാണുന്നതെന്തെല്ലാം എന്ന് പറയുക.

മരം, മനുഷ്യർ, ആകാശം, കെട്ടിടം, മേശ, കസേര, പേന, ബുക്ക്, കിളികൾ, ചെടികൾ എന്തെല്ലാം കാഴ്ചകളാണ്. ഇതെല്ലാം കാണുവാൻ നമുക്ക് കഴിയുന്നത് ദൈവം കണ്ണുകൾ തന്നതിനാലാണ്.


ഇനി എല്ലാവരും അല്പസമയം നിശബ്ദരായിരുന്ന് എന്തെല്ലാം ശബ്ദങ്ങൾ കേൾക്കുവാൻ കഴിയുന്നു എന്ന് പറയുക.

ഈ ശബ്ദങ്ങൾ കേൾക്കുവാൻ കഴിയുന്നത് കാതുകളിലൂടെയാണ്. ശ്വസിക്കുവാനും ഗന്ധങ്ങൾ ആസ്വദിക്കുവാനും നമുക്ക് മുക്ക് തന്നിരിക്കുന്നു.

നമ്മുടെ മനസ്സിലുള്ള കാര്യങ്ങൾ മറ്റാളുകളോട് പറയുവാനും ഭക്ഷണം കഴിക്കുവാനും വായ് തന്നിരിക്കുന്നു. നമ്മൾ ഉദ്ദേശിക്കുന്ന പ്രവൃത്തികൾ ചെയ്യുവാൻ കൈകളും നടക്കുവാൻ കാലുകളും തന്നിരിക്കുന്നു.

പാട്ടുപാടുവാനും പ്രസംഗിക്കുവാനും നൃത്തം ചെയ്യുവാനും ചിത്രം വരയ്ക്കുവാനും നമുക്ക് കഴിവു തന്നതു ദൈവമാണ്.





കുടുംബം തൊഴിലാളി



ദൈവം ഇത്തരം കഴിവുകളെല്ലാം നമുക്ക് നൽകിയത് ദൈവത്തിന് നമ്മോടുള്ള സ്നേഹംകൊണ്ടാണ്. ദൈവം സ്നേഹമാണ്. ഈ കഴിവുകൾ തന്നെ ദൈവത്തോട് നാം എപ്പോഴും നന്ദിയുള്ളവരായിരിക്കണം.

### **ഗുണപാഠം**

ദൈവമാണ് ഈ ലോകത്തിലുള്ള സകലതിനെയും സൃഷ്ടിക്കുകയും പരിപാലിക്കുകയും ചെയ്യുന്നത്

### **നമുക്ക് പാടാം**

ദൈവം തന്നൊരു ജീവനിൽ  
ദൈവം തന്നൊരു ഭാഗ്യമിത്  
ലോകം കാണാൻ കണ്ണുകളും  
ഗാനം കേൾക്കാൻ കാതുകളും  
മധുമൊഴി പകരാൻ ചുണ്ടുകളും  
ദൈവത്തിൻ വരദാനം താൻ.

### **പ്രാർത്ഥന**

ദൈവമേ, അവിടുന്ന് ഞങ്ങൾക്ക് നൽകിയിട്ടുള്ള നല്ല കഴിവുകളെയോർത്ത് ഞങ്ങൾ അങ്ങയെ സ്തുതിക്കുന്നു. ആമ്മീൻ

### **മനഃപാഠവാക്യം**

(ഉല്പത്തി 1:1)

“ആദിയിൽ ദൈവം ആകാശവും ഭൂമിയും സൃഷ്ടിച്ചു.”

## പാഠം രണ്ട് നമ്മെ കരുതുന്ന കുട്ടുകാർ

1 ശമുവേൽ 18:1-4, 23:16-18, 2 ശമുവേൽ 1:17

വിശുദ്ധ വേദപുസ്തകത്തിൽ ദാവീദ് എന്ന ഇടയബാലനെപ്പറ്റി ധാരാളം കഥകളുണ്ട്. ആടുകളെ സംരക്ഷിക്കുന്നതിൽ അതിസമർത്ഥനായിരുന്നു ദാവീദ്. കാട്ടുമൃഗങ്ങളെ തുരത്തിയോടിക്കുവാൻ കഴിവുള്ളവൻ, അവശതയുള്ളആടിനെ തോളിലേറ്റി നടന്നവൻ.

ദൈവഭക്തനായിരുന്ന ദാവീദിന് ദൈവം കൂടുതൽ ശക്തി നൽകി. ആടുകളെ ആക്രമിച്ച സിംഹത്തെയും കരടിയെയും കൊല്ലുവാൻ ആ ബാലന് ശക്തി യുണ്ടായി.

മറ്റു ചില കഴിവുകളും ദാവീദിന് ദൈവം നൽകിയിരുന്നു. പാട്ടുകൾ എഴുതുവാനും മനോഹരമായി പാടുവാനും സംഗീതോപകരണങ്ങൾ കൈകാര്യം ചെയ്യുവാനും ദാവീദിന് കഴിഞ്ഞിരുന്നു. ദാവീദിന്റെ ഗീതങ്ങൾ പ്രസിദ്ധമായി.

അക്കാലത്ത് ഇസ്രായേലിലെ രാജാവായിരുന്ന ശൗൽ, ദാവീദിന്റെ സംഗീതത്തെപ്പറ്റി കേട്ടു. ദാവീദിനെ കൊട്ടാരത്തിൽ വരുത്തി. ദാവീദിന്റെ പാട്ട് രാജാവിന് വളരെ ഇഷ്ടമായി. കൊട്ടാരത്തിൽ താമസിക്കണമെന്ന് ദാവീദിനോട് ആവശ്യപ്പെട്ടു. രാജാവ് ആവശ്യപ്പെടുമ്പോഴെല്ലാം ദാവീദ് വീണ വായിക്കുകയും പാടുകയും ചെയ്തു.

രാജാവിന് ഒരു മകനുണ്ടായിരുന്നു. യോനാഥാൻ എന്നാണ് അയാളുടെ പേര്. യോനാഥാൻ ദാവീദിനോട് വളരെ സ്നേഹമായി. ദാവീദിന് തിരിച്ചും. യോനാഥാൻ തന്റെ വിലപ്പെട്ട പട്ടുടുപ്പുകൾ ദാവീദിന് നൽകി. തന്റെ വിലപിടിപ്പുള്ള അമ്പും വില്ലും ദാവീദിന് സമ്മാനിച്ചു.

യോനാഥാൻ ദാവീദിനോട് പറഞ്ഞു: “നമ്മൾ എന്നും ഉറ്റ ചങ്ങാതികളായിരിക്കും.” നമ്മൾ മരണം വരെ ഉറ്റ സുഹൃത്തുക്കളായിരിക്കും എന്ന് ദാവീദും ഉറപ്പു നൽകി.

ഒരിക്കൽ ശൗലിന് ദാവീദിനോട് വിരോധം ഉണ്ടായി. ദാവീദിനെ കൊല്ലുവാൻ പദ്ധതിയിട്ടു. പക്ഷേ, യോനാഥാൻ സഹായിച്ചതിനാൽ ദാവീദ് രക്ഷപ്പെട്ടു. ദാവീദ് പിന്നീട് രാജാവാകുകയും ചെയ്തു.





ചിത്രം ചായം ഇടുക

നമുക്ക് കൂട്ടുകാരെ തരുന്നത് ദൈവമാണ്. നല്ല കൂട്ടുകാർ നമുക്ക് അനുഗ്രഹമാണ്. നമ്മുടെ വിവിധ സാഹചര്യങ്ങളിൽ അവർ നമ്മെ സഹായിക്കുന്നു. നാം നമ്മുടെ സുഹൃത്തുക്കളെയും സഹായിക്കണം.

### **ഗുണപാഠം**

ആപത്തിൽപ്പെട്ടവരെ സഹായിക്കുന്നവരാണ്  
യഥാർത്ഥ കൂട്ടുകാർ

### **നമുക്ക് പാടാം**

കൂട്ടുകാരെ തന്നവനാം  
ദൈവത്തിന് സ്തുതി പാടാം  
സ്തുതി പാടാം സ്തുതി പാടാം.  
ദൈവത്തിന് സ്തുതി പാടാം.

### **പ്രാർത്ഥന**

ദൈവമേ ഞങ്ങളുടെ കൂട്ടുകാരെ എല്ലാവരേയും അനുഗ്രഹിക്കണമേ.  
ആമ്മീൻ

### **മനഃപാഠവാക്യം**

(സങ്കീർത്തനങ്ങൾ 23:1)

“യഹോവ എന്റെ ഇടയനാകുന്നു. എനിക്ക് മുട്ടുണ്ടാകയില്ല.”



# പാഠം മൂന്ന് തീയിൽനിന്നും രക്ഷപ്പെട്ട ബാലന്മാർ

ദാനിയേൽ 1-3


വളരെക്കാലം മുമ്പ് നെബുഖദ്നേസർ എന്ന ബാബിലോണിലെ രാജാവ് യഹൂദരുടെമേൽ അധികാരം സ്ഥാപിച്ചു. അദ്ദേഹം നിർദ്ദേശിച്ചതനുസരിച്ച് കൊട്ടാരത്തിലെ ജോലികൾക്കായി നാട്ടിലെ സുന്ദരന്മാരും സമർത്ഥരും പഠിപ്പിൽ മിടുക്കരുമായ കുറെ ബാലന്മാരെ തെരഞ്ഞെടുത്തു. അവരെ കൊട്ടാരത്തിൽ തന്നെ താമസിപ്പിച്ച് പഠിപ്പിച്ചു. കൊട്ടാരത്തിലെ വിശിഷ്ടമായ രാജകീയ ഭക്ഷണവും വീഞ്ഞും മറ്റും നൽകി മൂന്നു വർഷംകൊണ്ട് ഈ ബാലന്മാരെ സുഖവും സമർത്ഥരുമാക്കി വളർത്തിയെടുക്കുവാൻ രാജാവ് കല്പിച്ചു.

എന്നാൽ ആ ബാലന്മാരുടെ കൂട്ടത്തിൽ ദൈവഭക്തരും സൽസ്വഭാവമുള്ളവരും നാലുപേർ ഉണ്ടായിരുന്നു.

ദാനിയേൽ, ശദ്രാക്, മേശാക്, അബേദ്നെഗോ എന്നീ നാലുപേർ കൊട്ടാരത്തിലെ മേൽത്തരമായ ഭക്ഷണവും വീഞ്ഞും കഴിക്കുവാൻ വിസമ്മതിച്ചു. അവർക്ക് ലളിതഭക്ഷണം മതിയെന്നും വീഞ്ഞു കഴിക്കില്ലെന്നും അവർ വാശിപിടിച്ചു. പത്തുദിവസം കഴിഞ്ഞപ്പോൾ ഈ നാലു ബാലന്മാർ രാജഭക്ഷണം കഴിച്ചവരേക്കാൾ സന്ദൃഢരായി. നാലുപേരും വളരെ മിടുക്കന്മാരുമായി. ദാനിയേൽ സമർത്ഥനായിരുന്നതിനാൽ രാജാവ് ദാനിയേലിനെ കൊട്ടാരത്തിലെ പ്രധാന ഉദ്യോഗസ്ഥനാക്കി. ശദ്രാക്, മേശാക്, അബേദ്നെഗോ എന്നിവരെ സംസ്ഥാനഭരണത്തിന്റെ ചുമതലക്കാരാക്കി നിയമിച്ചു.

കുറച്ചുനാൾ കഴിഞ്ഞപ്പോൾ രാജാവ് വലിയ ഒരു സ്വർണവിഗ്രഹം നിർമ്മിച്ചു. വിഗ്രഹത്തെ എല്ലാവരും വന്ദിക്കണമെന്ന് കല്പന പുറപ്പെടുവിച്ചു. ആജ്ഞ അനുസരിക്കാത്തവരെ തീച്ചുളയിൽ ഇടുമെന്ന് കല്പിച്ചു.

രാജ്യത്തുള്ള സകലയാളുകളും സ്വർണവിഗ്രഹത്തെ നമസ്കരിച്ചു. എന്നാൽ ശദ്രാക്, മേശാക്, അബേദ്നെഗോ എന്നിവർ വിഗ്രഹത്തെ നമസ്കരിച്ചില്ല എന്ന് ചിലർ രാജാവിനോട് പരാതി പറഞ്ഞു. രാജാവിന് വളരെയധികം ദേഷ്യം ഉണ്ടായി. വിവരം തിരക്കിയപ്പോൾ അവർ സത്യദൈവത്തെയല്ലാതെ മറ്റൊരു ദേവനെയോ വിഗ്രഹത്തെയോ വന്ദിക്കുക എന്ന് തീർത്തു പറഞ്ഞു. രാജാവിന്റെ കോപം



ചിത്രം പായം ഇടുക



ഇരട്ടിയായി. അവർക്ക് ഒരു അവസരംകൂടി നൽകി, അനുസരിച്ചില്ലെങ്കിൽ എരിയുന്ന തീച്ചുളയിൽ ഇടും എന്ന് പറഞ്ഞു.

ബാലന്മാർ ശാന്തമായി പറഞ്ഞു: “ഞങ്ങൾ സേവിക്കുന്ന ദൈവം എരിയുന്ന തീച്ചുളയിൽനിന്നു ഞങ്ങളെ വിടുവിക്കും.”

കരുത്തരായ സേവകന്മാർ മൂന്നു ബാലന്മാരെയും പിടിച്ചുകെട്ടി എരിയുന്ന തീയിൽ എറിഞ്ഞു.

രാജാവ് നോക്കുമ്പോൾ തീച്ചുളയിൽ നാലുപേർ നടക്കുന്നു. മൂന്നു ബാലന്മാർക്ക് പുറമേ തീയിൽ നടക്കുന്നത് ഒരു ദൈവദൂതനാണെന്ന് രാജാവിന് മനസ്സിലായി. അദ്ദേഹം പരിഭ്രാന്തനായി ബാലന്മാരെ വിളിച്ചു പുറത്തുവരുവാൻ പറഞ്ഞു.

അവർ തീയിൽനിന്നു പുറത്തുവന്നു. അവരുടെ ഉടുപ്പോ തലമുടിയോ പോലും കരിഞ്ഞിരുന്നില്ല.

രാജാവ് തന്റെ കുറ്റം ഏറ്റു പറഞ്ഞു. നിങ്ങളുടെ ദൈവംതന്നെ യഥാർത്ഥ ദൈവം, ആ ദൈവത്തെ ഞാനും ആരാധിക്കാം എന്നു സമ്മതിച്ചു. ബാലന്മാർക്ക് ബാബിലോണിൽ പുതിയ സ്ഥാനമാനങ്ങൾ നൽകി.

### ഗുണപാഠം

സത്യദൈവത്തെ അല്ലാതെ യാതൊന്നിനെയും വന്ദിക്കരുത്.

### നമുക്ക് പാടാം

ദൈവത്തിന്റെ പൈതൽ ഞാൻ  
ദൈവമെന്നെ കാക്കുന്നു  
തീയിൽ പതിച്ചെന്നാലും  
ദൈവമെന്നെ കാത്തീടും.

### പ്രാർത്ഥന

ദൈവമേ! എപ്പോഴും അങ്ങയെ മാത്രം ആരാധിക്കുവാൻ ഞങ്ങൾക്ക് കൃപ നൽകേണമേ. ആമ്മീൻ

### മനഃപാഠവാക്യം

(പുറപ്പാട് 20:3)

“ഞാനല്ലാതെ അന്യ ദൈവങ്ങൾ നിനക്കുണ്ടാകരുത്.”

# പാഠം നാല് ക്രിസ്തുമസ്

വി. മത്തായി 1:18-24; വി. ലൂക്കോസ് 2:1-20

നമ്മളെല്ലാം ക്രിസ്തുമസ് ആഘോഷിക്കാറുണ്ടല്ലോ? എന്തൊക്കെയാണ് ക്രിസ്തുമസിന്റെ ആഘോഷങ്ങൾ? ക്രിസ്തുമസ് ട്രീ അലങ്കരിക്കുക, സ്റ്റാർ ഇടുക, വീടെല്ലാം അലങ്കരിക്കുക,... ലോകം മുഴുവൻ ക്രിസ്തുമസ് ആഘോഷിക്കുന്നു. എന്തുകൊണ്ടാണെന്നറിയാമോ?

മനുഷ്യർക്ക് ഏറ്റവും വിലപ്പെട്ട, ഏറ്റവും വിശിഷ്ടമായ ഒരു സമ്മാനം ലഭിച്ചതിന്റെ സന്തോഷവും നന്ദിപ്രകടനമാണ് ക്രിസ്തുമസ് ആഘോഷം.

എന്താണ് ആ സമ്മാനം?

സ്നേഹവാനായ ദൈവം തന്റെ ഏകജാതനായ പുത്രനെ മനുഷ്യരുടെ ഇടയിലേക്ക് അയച്ചു.

യേശു മനുഷ്യനായി ജനിച്ചത് ബേത്ലഹേമിലെ ഒരു കാലിത്തൊഴുത്തിലാണ്.

ദൈവത്തിന്റെ പുത്രനാണെങ്കിലും ഭൂമിയിലെ ഏറ്റവും പാവപ്പെട്ടവനായി, സ്വന്തമായി വീടില്ലാത്തവരുടെ മകനെപ്പോലെ യേശു കാലിക്കൂട്ടിൽ പിറന്നു.

പുറത്ത് വെളിമ്പ്രദേശത്ത് ആടുകൾക്ക് കാവൽ കിടന്നിരുന്ന ആട്ടിയന്മാരെ ദൈവദൂതർ ലോകരക്ഷകൻ കാലിത്തൊഴുത്തിൽ ജനിച്ച വിവരം അറിയിച്ചു. ആ ഇടയന്മാർ ധൃതിയായി ചെന്ന് യേശുക്കുഞ്ഞിനെ കണ്ട് നമസ്കരിച്ചു.

യേശു ജനിച്ച സമയത്ത് ആകാശത്തിൽ തെളിഞ്ഞ ഒരു അത്ഭുതനക്ഷത്രം കണ്ട്, വിദ്വാന്മാർ കിഴക്കുനിന്നു വന്ന് കുഞ്ഞിനെ കണ്ട് വിലയേറിയ സമ്മാനങ്ങൾ കാഴ്ചവച്ചു.

ദൈവത്തിന് നമ്മോടുള്ള സ്നേഹം എത്രയധികമാണെന്ന് ഈ സംഭവം വെളിപ്പെടുത്തുന്നു.

## ഗുണപാഠം

ദൈവം മനുഷ്യനായി ജനിച്ചത് ദൈവത്തിന് നമ്മോടുള്ള സ്നേഹംകൊണ്ടാണ്.





ചിത്രം പാഠം ഇടുക

## നമുക്ക് പാടാം

പുൽക്കുടിലിൽ കൽത്തൊട്ടിലിൽ  
മറിയത്തിൽ പൊൻ മകനായ്  
പണ്ടൊരു നാൾ ദൈവസുതൻ  
പിറന്നതിന്നോർമ്മദിനം

## പ്രാർത്ഥന

ഞങ്ങളുടെ കർത്താവേ, അങ്ങയുടെ സ്നേഹം എത്ര വലുതാണ്.  
മറ്റുള്ളവരെ സ്നേഹിക്കുവാൻ ഞങ്ങളെ സഹായിക്കേണമെ. ആമ്മീൻ

## മനഃപാഠവാക്യം

യെശയ്യാവ് 9:6

“നമുക്കൊരു ശിശു ജനിച്ചിരിക്കുന്നു.”



# പാഠം അഞ്ച് യേശു ബധിരനും കേൾവി നൽകുന്നു

വി. മർക്കോസ് 7:31-37

യേശു ഗലീല കടൽപ്പുറത്ത് നടക്കുമ്പോൾ ചിലയാളുകൾ കേൾവിശക്തിയില്ലാത്ത ഒരു മനുഷ്യനെ യേശുവിന്റെ സമീപം കൂട്ടിക്കൊണ്ടുവന്നു.

ബധിരനായ അയാൾക്ക് പാട്ടിന്റെ മാധുര്യമോ കൂടെയുള്ളവരുടെ സംസാരമോ കിളികളുടെയും മൃഗങ്ങളുടെയും ശബ്ദമോ ഒന്നും കേൾക്കുവാൻ കഴിയുമായിരുന്നില്ല. മറ്റു കുട്ടികളെപ്പോലെ കഥകൾ കേൾക്കുവാനും പാട്ടുകൾ കേൾക്കുവാനുമുള്ള ഭാഗ്യം ഉണ്ടായിട്ടില്ല. സംസാരിക്കുവാനുള്ള ശേഷിയും ഇല്ലായിരുന്നു. അങ്ങനെ അയാൾ ഊമനും ബധിരനും ആയിരുന്നു.


ഈ മനുഷ്യന്റെ പരിതാപകരമായ അവസ്ഥയിൽ അലിവു തോന്നിയ ചില ആളുകൾ ഉണ്ടായിരുന്നു. അവരായിരുന്നു അയാളെ യേശുവിന്റെ അടുത്ത് എത്തിച്ചത്.

അവർ തന്നെ അയാളുടെ ദുരിതങ്ങൾ യേശുവിനോട് വിവരിച്ചു പറഞ്ഞു. ഈ മനുഷ്യന് കേൾവിയില്ല. സംസാരിക്കാനും കഴിയില്ല. അവിടുന്ന് അവനെ തൊട്ട് സൗഖ്യമാക്കണം എന്ന് അപേക്ഷിച്ചു. യേശു അയാളെ അടുത്തേക്ക് വിളിച്ച് അയാളുടെ കാതിലും നാവിലും തൊട്ടു. അത്ഭുതംതന്നെ! അയാൾക്ക് ഇപ്പോൾ ശബ്ദങ്ങൾ വ്യക്തമായി കേൾക്കാം! ആൾക്കൂട്ടത്തിന്റെ ആരവവും മരച്ചില്ലകൾ കാറ്റിലാടുന്ന ചെറിയ ശബ്ദവും അയാൾ കേട്ടറിഞ്ഞു. കിളികളുടെ സംഗീതം അയാളുടെ കാതിലെത്തി.

അയാൾ മെല്ലെ സംസാരിക്കുവാൻ ശ്രമിച്ചു. ഇപ്പോൾ സംസാരിക്കുവാനും സാധിക്കുന്നു. അയാൾക്കുണ്ടായ സന്തോഷത്തിന് അതിരില്ലെന്ന് പറയേണ്ടതില്ലല്ലോ! ആ മനുഷ്യനെ യേശുവിന്റെ അടുക്കൽ കൂട്ടിക്കൊണ്ടു വന്നവർക്കും അത്യന്തം സന്തോഷമുണ്ടായി. അവർ ദൈവത്തെ സ്തുതിച്ചുകൊണ്ട് സന്തോഷത്തോടെ മടങ്ങിപ്പോയി.

## ഗുണപാഠം

ദൈവം അത്ഭുതങ്ങൾ പ്രവർത്തിക്കുന്നു.  
ദൈവം നമ്മുടെ പ്രാർത്ഥനകൾ കേൾക്കുന്നു.



ചിത്രം പായം ഇടുക



## നമുക്ക് പാടാം

രോഗിക്കു വൈദ്യനവൻ  
സർവ്വശക്തൻ യഹോവ അവൻ  
സൗഖ്യം നൽകീടും ശക്തി ഏകീടും  
എന്നും ആശ്വാസം പകരുമവൻ  
(സ്തുതിഗീതം പാടുക നാം)

## പ്രാർത്ഥന

ദൈവമേ, അങ്ങു തരുന്ന അനുഗ്രഹങ്ങൾക്ക് ഞങ്ങൾ നന്ദി പറയുന്നു.  
ഞങ്ങളുടെ രോഗികളോട് കരുണ തോന്നണമെ. ആമ്മീൻ

## വേദവാക്യം

സങ്കീർത്തനങ്ങൾ 34:1

“ഞാൻ യഹോവയെ എല്ലാ കാലത്തും വാഴ്ത്തും.”

# പാഠം ആറ് അത്യന്തകരമായ മീൻപിടിത്തം

വി. ലൂക്കോസ് 5:1-9

മീൻ പിടിക്കുന്നത് നിങ്ങൾ കണ്ടിട്ടുണ്ടോ? എങ്ങനെയൊക്കെയാണ് മീൻ പിടിക്കുന്നത്? വല വീശി പിടിക്കും, ചൂണ്ടയിട്ട് മീൻ പിടിക്കും, മീൻകൂട് ഉപയോഗിച്ച് പിടിക്കും, മറ്റ് എന്തെങ്കിലും തരത്തിൽ മീൻ പിടിക്കുന്നതിനെക്കുറിച്ച് കേട്ടിട്ടുണ്ടോ?


കർത്താവായ യേശുവിന്റെ ശിഷ്യനായ ശീമോൻ പത്രോസ് മീൻപിടിക്കുവാൻ പോയപ്പോൾ ഉണ്ടായ ഒരു സംഭവം നമുക്കിന്ന് പഠിക്കാം.

പത്രോസും കൂട്ടുകാരും വള്ളത്തിൽ കയറി വല വീശിയാണ് മീൻ പിടിച്ചിരുന്നത്. ഒരു ദിവസം രാത്രി മുഴുവനും വീശിയിട്ടും ഒരു മീനും അവർക്ക് കിട്ടിയില്ല. അവർ വിഷമിച്ച് ജോലി നിർത്തി വല കഴുകുവാനാരംഭിച്ചു. ആ സമയം യേശു അതുവഴി വന്നു. യേശു പത്രോസിന്റെ വള്ളത്തിൽ കയറി കരയിൽനിന്ന് അല്പം നീക്കുവാൻ ആവശ്യപ്പെട്ടു. വള്ളത്തിലിരുന്ന് പത്രോസിനും കൂടെയുള്ളവർക്കും യേശു നല്ല നല്ല ഉപദേശങ്ങൾ നൽകി. അതിനുശേഷം ആഴത്തിലേക്ക് നീക്കി വല വീശുവാൻ കർത്താവ് പത്രോസിനോട് ആവശ്യപ്പെട്ടു. കർത്താവിന്റെ വാക്ക് അനുസരിച്ച് പത്രോസ് വല വീശി. അതിന്റെ ഫലമായി വലിച്ചു കയറ്റാൻ വയ്യാത്തതുപോലെ മീൻ വലയിൽ പെട്ടു. എല്ലാവർക്കും വലിയ സന്തോഷമായി. അവർ അടുത്തുള്ള വള്ളങ്ങളിലെ കൂട്ടുകാരെയെല്ലാം വിളിച്ച് കൂട്ടി. അവർ എല്ലാവരും കൂടി ഒന്നിച്ച് വല വലിച്ചു കയറ്റി. രണ്ടു വള്ളം നിറയെ മീൻ അവർക്ക് കിട്ടി. പത്രോസും കൂട്ടുകാരായ യാക്കോബ്, യോഹന്നാൻ എന്നിവരും അന്നു മുതൽ കർത്താവിന്റെ ശിഷ്യന്മാരായി യേശുവിനെ അനുഗമിച്ചു.

## ഗുണപാഠം

ദൈവത്തിൽ ആശ്രയിച്ച് ചെയ്യുന്ന ജോലികൾ  
വിജയകരമായി ഭവിക്കും





ചിത്രം പഠനം ഇടുക

## നമുക്ക് പാടാം

കരയിൽനിന്നാൽ കക്കകിട്ടും  
ആഴത്തിൽ മുങ്ങിയാൽ മുത്തുകിട്ടും  
ആഴക്കടലിൽ വലയെറിയും മുക്കുവരേ...  
കക്കകളാണോ മുത്തുകളാണോ കിട്ടിയത്  
ഹൊയ്യാ...ഹൊയ്...ഹൊയ്...ഹൊയ്...

## പ്രാർത്ഥന

ദൈവമേ! നിന്നിൽ മാത്രം ആശ്രയിച്ച് ജീവിക്കുവാൻ ഞങ്ങളെ  
സഹായിക്കേണമെ. ആമ്മീൻ.


## വേദവാക്യം

വി. മർക്കോസ് 9:23


“വിശ്വസിക്കുന്നവന്” സകലതും കഴിയും.”

## പ്രവർത്തനങ്ങൾ


താഴെ കാണുന്ന ചിത്രങ്ങൾ എന്താണെന്ന് പറയുക



വല



വള്ളം



മീൻ

ഇതിൽ ഏതെങ്കിലും ഒരു ചിത്രം വരയ്ക്കാൻ ശ്രമിക്കുക.



പാഠം ഏഴ്  
**യേശു ബാലികയെ ഉയിർപ്പിക്കുന്നു**

വി. ലൂക്കോസ് 8:40-56; വി. മത്തായി 9:18-26

യേശുവിന് കഷ്ടപ്പെടുന്നവരോട് എപ്പോഴും കരുണയുണ്ടായിരുന്നു. യേശു അനേകം രോഗികളെ സുഖപ്പെടുത്തി. പ്രയാസങ്ങളും വേദനകളും അനുഭവിച്ച അനേകർക്ക് യേശു ആശ്വാസം നൽകി.

കുട്ടികളോട് യേശുവിന് പ്രത്യേക സ്നേഹവും വാത്സല്യവും ഉണ്ടായിരുന്നു. പന്ത്രണ്ടു വയസ്സുള്ള ഒരു കുട്ടിയെ യേശു മരണത്തിൽനിന്നു രക്ഷിച്ച സംഭവം ഇന്നു നമുക്ക് പഠിക്കാം.


യേശുവിന്റെ ചുറ്റും എപ്പോഴും ധാരാളം ആളുകൾ കൂടി വന്നിരുന്നു. രോഗ സൗഖ്യത്തിനും യേശു സംസാരിക്കുന്നതു കേൾക്കുവാനും വന്നെത്തുന്നവരായിരുന്നു അവർ. ഒരു ദിവസം യേശു ഒരു വലിയ ജനക്കൂട്ടത്തിന്റെ മദ്ധ്യത്തിൽ നില്ക്കുമ്പോൾ പള്ളിപ്രമാണിയായ യായിരോസ് എന്നയാൾ തിക്കിത്തിരക്കി വന്ന് യേശുവിന്റെ കാല്ക്കൽ വീണു നമസ്കരിച്ചു. യേശുവിനോട് അപേക്ഷിച്ചു: “എന്റെ മകൾ അസുഖം കൂടുതലായി മരിപ്പാറായി കിടക്കുന്നു. അങ്ങ് എന്റെ വീട്ടിൽ എത്തി അവളെ രക്ഷിക്കണം.”

യേശു അയാളോടൊപ്പം പുറപ്പെടുവാൻ തുടങ്ങി. അപ്പോൾ യായിരോസിന്റെ ഒരു ഭൃത്യൻ വീട്ടിൽനിന്നും ഓടിയെത്തി. ‘ഗുരുവിനെ ബുദ്ധിമുട്ടിക്കേണ്ട ബാലിക മരിച്ചുപോയി.’ എന്നറിയിച്ചു.

യായിരോസ് വളരെ ദുഃഖിതനായി. യേശു പറഞ്ഞു: “നിങ്ങൾ വിഷമിക്കേണ്ട. കുഞ്ഞ് മരിച്ചിട്ടില്ല. നമുക്ക് അങ്ങോട്ട് പോകാം.’

യേശു യായിരോസിനോടൊപ്പം ആ വീട്ടിലേക്ക് തിരിച്ചു. വീടിനടുത്ത് എത്തിയപ്പോൾ ആളുകൾ കൂട്ടംകൂടി നിൽക്കുന്നത് കണ്ടു. മരണവീട്ടിൽ പാടുന്ന പാട്ടുകളും വേദവായനയും കേട്ടു.

യേശു വീട്ടിലേക്ക് കയറിച്ചെന്നു. അവന്റെ ഒപ്പം പത്രോസും യോഹന്നാനും യാക്കോബും ഉണ്ടായിരുന്നു. യേശു മാതാപിതാക്കളെ കൂട്ടി ബാലികയെ കിടത്തിയ മുറിയിൽ പ്രവേശിച്ചു. യേശു ആ കുട്ടിയുടെ കൈ പിടിച്ചുയർത്തി. ‘മകളെ എഴുന്നേല്ക്കുക’ എന്നു പറഞ്ഞു.



ചിത്രം ചായം ഇടുക



ഉടനെ ബാലിക കണ്ണു തുറന്ന് എഴുന്നേറ്റു. അവൾക്ക് വിശക്കുന്നുണ്ട്. എന്തെങ്കിലും കഴിക്കുവാൻ കൊടുക്കുക എന്ന് യേശു കല്പിച്ചു. അമ്മ അടുക്കളയിലേക്ക് ഓടി. അവൾക്കുള്ള ഭക്ഷണം എടുത്തുകൊണ്ടു വന്നു. അവൾ ഭക്ഷണം കഴിച്ചു ഉന്മേഷം പ്രാപിച്ചു. എല്ലാവരും സന്തുഷ്ടരായി, ദൈവത്തെ സ്തുതിച്ചു. യേശുവിന് ദുഃഖിതരോടുള്ള മനസ്സലിവാൻ ഇവിടെ വ്യക്തമാകുന്നത്.

### **ഗുണപാഠം.**

ദൈവം മരിച്ചവരെ ഉയിർപ്പിക്കുന്നു

### **നമുക്ക് പാടാം**

നിൻ കൈ മനഞ്ഞൊരെന്നുടലിൽ  
നിന്റെ വലംകൈയാകണമേ  
നിൻകൃപ ചുറ്റും കോട്ടയുമായ്  
കാവലതായും തീരണമേ.

(കുരിശെടുത്തൻ യേശുവിനെ...)

### **പ്രാർത്ഥന**

യേശുവേ, ദുഃഖിതരെ ആശ്വസിപ്പിക്കുവാൻ ഞങ്ങളെ സഹായിക്കേണമേ. ആമ്മീൻ

### **വേദവാക്യം**

സങ്കീർത്തനങ്ങൾ 34:18

“ഹൃദയം നൂറുങ്ങിയവർക്ക് യഹോവ സമീപസ്ഥൻ.”

## പാഠം എട്ട് ദാവീദുപുത്രൻ ഊശാന

നാം പള്ളിയിൽ പൂക്കൾ വാരിയെറിയുന്ന ഒരു ദിവസമുണ്ടല്ലോ? അന്ന് നിങ്ങൾക്കെല്ലാവർക്കും സന്തോഷമല്ലേ? അന്ന് നിങ്ങൾ പൂക്കൾ പള്ളിയിൽ കൊണ്ടുവരാറുണ്ടോ? എന്തു പറഞ്ഞുകൊണ്ടാണ് നിങ്ങൾ പൂക്കൾ വാരിയെറിയുന്നത്? “ഊശാനാ ഊശാനാ എന്നു പറഞ്ഞുകൊണ്ട്” അല്ലേ? അതൊരു ഞായറാഴ്ചയാണ്. അന്ന് ഊശാനാ എന്നു പറഞ്ഞ് ആഘോഷിക്കുന്നതിന്റെ പിന്നിലുള്ള കഥ നമുക്കൊന്ന് പഠിക്കട്ടെ?

ഒരിക്കൽ കർത്താവും ശിഷ്യന്മാരുംകൂടി യരുശലേമിലേക്ക് ആഘോഷമായി പോകുവാൻ തീരുമാനിച്ചു. യരുശലേമിലായിരുന്നു അന്നത്തെ പ്രധാന ദൈവാലയം. നിങ്ങൾക്ക് പള്ളിയിൽ പോകുവാൻ ഇഷ്ടമാണോ? എങ്ങനെയാണ് നിങ്ങൾ പള്ളിയിൽ പോകുന്നത്? നടന്നാണോ? വാഹനത്തിലാണോ? നമ്മുടെ കർത്താവ് എളിമയുടെ അടയാളമായ കഴുതപ്പുറത്താണ് അന്ന് ദൈവാലയത്തിൽ പോയത്. നിങ്ങൾ കഴുതയെ കണ്ടിട്ടുണ്ടോ? അങ്ങനെ കർത്താവും കൂട്ടരും യരുശലേമിലേക്ക് പോകുമ്പോൾ കുട്ടികളും പ്രായമുള്ളവരും എല്ലാം കർത്താവിന്റെകൂടെ കൂടി. മുമ്പേ പോയവർ വഴിയിൽ പൂക്കളും ഇലകളും ഒലിവ് ചില്ലുകളും വിതറി. കൂടെ നടന്ന കുഞ്ഞുങ്ങൾ ‘ഊശാനാ, ഊശാനാ, ദാവീദുപുത്രൻ ഊശാനാ’ എന്ന് ആർത്തു പാടി. ഇന്ന് നമുക്കും ഒന്നു പാടാം. എല്ലാവരും ചേർന്ന് പാടുന്നു.

ഊശാനാ... ഊശാനാ...

ദാവീദാത്മജനുശാനാ...

സൈത്തിൻ കൊമ്പുകളേന്തിയിതാ

പിഞ്ചുകിടാങ്ങൾ പാടുന്നു.

ഭൂസാർഗ്ഗങ്ങളിലൂശാനാ ദാവീദാത്മജനുശാനാ

ഊശാനാ എന്നാൽ ദൈവത്തിനു സ്തുതി എന്നാണ് അർത്ഥമാക്കുന്നത്. ഈ സംഭവത്തിന്റെ ഓർമ്മയ്ക്കായിട്ടാണ് നാം ഊശാന പെരുന്നാൾ ആഘോഷിക്കുന്നത്.





ചിത്രം ചായം ഇടുക

## ഗുണപാഠം

താണനിലത്തേ നീരോടൂ. അവിടെ ദൈവം തുണചെയ്യൂ.

## പ്രാർത്ഥന

ദൈവമേ! ഞങ്ങളെ രക്ഷിക്കേണമെ. ദൈവത്തിനു സ്തുതി.

## വേദവാക്യം

വി. യോഹന്നാൻ 12:13

“ഹോശാനാ, യിസ്രായേലിന്റെ രാജാവായി കർത്താവിന്റെ നാമത്തിൽ വരുന്നവൻ വാഴ്ത്തപ്പെട്ടവൻ.”


## പ്രവർത്തനങ്ങൾ

1. ചിത്രങ്ങളുടെ പേര് പറയുക

കഴുത

ഒരുകൂട പൂക്കൾ

പൂക്കൾ വാരിയെറിയുന്ന കുഞ്ഞുങ്ങൾ



2. അടുത്തുവരുന്ന ഊശാനദിവസം എല്ലാവരും പള്ളിയിൽ പൂക്കൾ കൊണ്ടു പോയി ആഘോഷിക്കണം.



# പാഠം ഒൻപത് കടലിൽനിന്നു രക്ഷപ്പെട്ട യോന

(യോനാ 1,2 അദ്ധ്യായങ്ങൾ)

യിസ്രായേൽ രാജ്യത്തിനു കിഴക്ക് നിന്നവേ എന്നൊരു ദേശം ഉണ്ടായിരുന്നു. ആ സ്ഥലത്തെ ജനങ്ങൾ ദൈവകല്പന അനുസരിക്കാതെ വഷളന്മാരായി ജീവിച്ചു. അവർ മാനസാന്തരപ്പെട്ട് നല്ല മനുഷ്യരായി ജീവിക്കുവാൻവേണ്ടി അവിടെ പോയി അവരെ ഉപദേശിക്കുവാൻ യോന എന്നൊരു പ്രവാചകനെ ദൈവം അയച്ചു.

യോന ദൈവഭക്തനായിരുന്നെങ്കിലും യിസ്രായേൽക്കാർക്ക് നിനുവെക്കാ രോടു വെറുപ്പ് ഉണ്ടായിരുന്നതിനാൽ അവിടെ പോകുവാൻ ഇഷ്ടപ്പെട്ടില്ല.

അങ്ങനെ യോനാ കിഴക്കോട്ട് യാത്രചെയ്യാതെ പടിഞ്ഞാറ് ഭാഗത്തുള്ള തർശീശിലേക്ക് കപ്പൽ കയറി.

യോനാ കപ്പലിൽ യാത്രയിലായിരിക്കുമ്പോൾ കടൽ ഇളകി മറിഞ്ഞു. കപ്പൽ മുങ്ങിപ്പോകും എന്ന സ്ഥിതിയായി.

യാത്രക്കാരിൽ ആരോ ദൈവകോപത്തിന് ഇടയാക്കിയതാവാം കടൽ ഇളകുവാൻ കാരണം എന്ന് കപ്പൽജോലിക്കാർ പറഞ്ഞു. ആ ആളിനെ കണ്ടുപിടിക്കുവാനായി എല്ലാ യാത്രക്കാരുടെയും പേര് എഴുതി നറുക്കിട്ടു. അപ്പോൾ യോനയുടെ പേരിൽ നറുക്കു വീണു. തന്റെ തെറ്റ് മനസ്സിലാക്കിയ യോന കുറ്റം സമ്മതിക്കുകയും തന്നെ കടലിൽ എറിഞ്ഞു കളയണം എന്ന് പറയുകയും ചെയ്തു.

കപ്പൽക്കാർ യോനയെ കടലിൽ എറിഞ്ഞു. അതോടെ കടൽ ശാന്തമായി.

യോന കടലിൽ വീണെങ്കിലും മരിക്കുവാൻ ദൈവം അനുവദിച്ചില്ല. യോനയെ വിഴുങ്ങുന്നതിനായി ദൈവം ഒരു വലിയ മത്സ്യത്തെ നിയോഗിച്ചിരുന്നു. മത്സ്യം യോനയെ വിഴുങ്ങി. അതിന്റെ ഉള്ളിൽ ധാരാളം സ്ഥലം ഉണ്ടായിരുന്നു. അവന് ഒരു കേടും പറ്റിയില്ല. യോന അവിടെയിരുന്ന് തന്റെ തെറ്റുകൾ ക്ഷമിക്കുവാൻ ദൈവത്തോടു പ്രാർത്ഥിച്ചു. മൂന്നു രാത്രിയും മൂന്നു പകലും യോന ആ മത്സ്യത്തിന്റെ വയറ്റിൽ കഴിഞ്ഞുകൂടി. അതിനുശേഷം ദൈവകല്പനപ്രകാരം യോനയെ മത്സ്യം നിന്നവെദേശത്തിന്റെ തീരത്തു ഛർദ്ദിച്ചു.

യോന അവിടുത്തെ ജനങ്ങളെ ഉപദേശിക്കുകയും അവർ മാനസാന്തരപ്പെട്ട് നല്ലവരായി മാറുകയും ചെയ്തു.



ചിത്രം ചായം ഇടുക



ദൈവം അത്ഭുതകരമായി നമ്മെ രക്ഷപ്പെടുത്തുവാൻ കഴിവുള്ളവനാണ്. അനുതപിക്കുന്നവരോട് ദൈവം ക്ഷമിക്കും.

### **ഗുണപാഠം**

തെറ്റുകൾ ഏറ്റു പറഞ്ഞാൽ ദൈവം നമ്മോടു ക്ഷമിക്കും

### **നമുക്ക് പാടാം**

വൻകടലിൽ നിന്നേറിയ നൽ  
യോനാ നിബിയാ പ്രാർത്ഥനയാൽ  
ഈ അടയാർക്കും നിൻ കൃപയിൻ  
വാതിൽ തുറക്കാറാകേണമേ.

### **പ്രാർത്ഥന**

ദൈവമേ! അങ്ങയെ അനുസരിപ്പാൻ ഞങ്ങൾക്ക് നല്ല മനസ്സ് തരണമെ.  
ആമ്മീൻ

### **മനഃപാഠവാക്യം**

സങ്കീർത്തനങ്ങൾ 86:11

“യഹോവേ നിന്റെ വഴി എനിക്കു കാണിച്ചുതരേണമേ.”

യൂണിറ്റ് രണ്ട്

## നമുക്കു ചുറ്റുമുള്ള ലോകം



### പാഠം പത്ത് നമ്മുടെ കുടുംബം

നമ്മുടെ വീട്ടിൽ ആരെല്ലാം ഉണ്ട്? അപ്പൻ, അമ്മ, ചേട്ടൻ, ചേച്ചി ഇവരെല്ലാം നമ്മുടെ വീട്ടിൽ താമസിക്കുന്നു. ഇവരെല്ലാം ഒന്നുചേർന്ന് ജീവിക്കുന്നതിനാണ് നാം കുടുംബം എന്ന് പറയുന്നത്.

മനുഷ്യർക്ക് ഓരോ സമയത്ത് ആവശ്യമായ കാര്യങ്ങൾ ചെയ്തുതരുവാൻ ദൈവം മറ്റാളുകളെ നിയോഗിച്ചിരിക്കുന്നു.

ദൈവം ആദ്യം സൃഷ്ടിച്ച മനുഷ്യന്റെ പേര് ആദാം എന്നായിരുന്നു. ഏദൻ എന്ന മനോഹരമായ തോട്ടത്തിൽ ദൈവം ആദത്തെ പാർപ്പിച്ചു.

ഏദനിൽ ധാരാളം മരങ്ങളും ചെടികളും വള്ളികളും ഉണ്ട്. രുചികരമായ പഴങ്ങൾ, സുഗന്ധം പരത്തുന്ന പൂക്കൾ, കിളികളുടെ സംഗീതം, തുള്ളിച്ചാടുന്ന മാനുകളും മൂയലുകളും, മരക്കൊമ്പിൽ ഊഞ്ഞാലാടുന്ന കുരങ്ങൻ, ചില്ലുകളിൽ കൂടെ ഓടി നടന്നു പഴങ്ങൾ പറിച്ച് താഴെയിടുന്ന അണ്ണാറക്കണ്ണൻ ഇവയെല്ലാമുണ്ട്.

ഇതെല്ലാം ഉണ്ടെങ്കിലും ആദാമിനു കൂട്ടുകാരായി മനുഷ്യരാരും ഇല്ലായിരുന്നു.

ആദാമിന്റെ ദുഃഖം ദൈവം മനസ്സിലാക്കി. ഹവ്വ എന്ന സ്ത്രീയെ സൃഷ്ടിച്ച് ആദാമിന് തുണയായി നൽകി. അവർ പരസ്പരം സംസാരിച്ചും സ്നേഹിച്ചും ജീവിച്ചു. അവരുടെ ജീവിതം സന്തോഷകരമായി.





ചിത്രം ചായം ഇടുക

ആദത്തെ സൃഷ്ടിച്ചു  
ഏദനിലാക്കി ദൈവം  
ഏകനായിരിക്കാതെ  
സ്ത്രീവേണം കൂട്ടവന്ന്  
കൂട്ടാളിയായിട്ടവൻ  
ഹവ്വയെ നൽകി ദൈവം.

ആദാമിനും ഹവ്വയ്ക്കും ദൈവം ഒരു മകനെ നൽകി. കയീൻ എന്നാണ് അവൻ പേരിട്ടത്. കുറച്ചുകാലം കഴിഞ്ഞപ്പോൾ ഒരു മകൻകൂടി ഉണ്ടായി. അവൻ ഹാബേൽ എന്നു പേരിട്ടു.

അങ്ങനെ ദൈവം ആദ്യത്തെ കുടുംബത്തെ ഭൂമിയിൽ സ്ഥാപിച്ചു. ദൈവം മനുഷ്യനെ സ്നേഹിക്കുന്നതുപോലെ മനുഷ്യർ പരസ്പരം സ്നേഹിക്കണം എന്ന് ദൈവം ആഗ്രഹിക്കുന്നു. സ്നേഹത്തിന്റെ ആദ്യപാഠങ്ങൾ നാം പഠിക്കുന്നത് കുടുംബത്തിൽനിന്നാണ്. നമ്മെ സ്നേഹിക്കുകയും കരുതുകയും ചെയ്യുന്ന മാതാപിതാക്കളെയും നൽകിയ ദൈവം എത്ര നല്ലവൻ.

### ഗുണപാഠം

നാം പരസ്പരം സ്നേഹിക്കണം

### പ്രാർത്ഥന

ദൈവമേ! ഞങ്ങളുടെ മാതാപിതാക്കന്മാരെയും ഞങ്ങളുടെ എല്ലാവരെയും അനുഗ്രഹിക്കണമെ. ആമ്മീൻ

### മനഃപാഠവാക്യം

1 യോഹന്നാൻ 4:9

“സ്നേഹത്തിൽ വസിക്കുന്നവൻ ദൈവത്തിൽ വസിക്കുന്നു.”



യൂണിറ്റ് മൂന്ന്

# ദൈവത്തിന്റെ സ്നേഹം



## പാഠം പതിനൊന്ന് പകലും രാത്രിയും

ഇപ്പോൾ പകലോ രാത്രിയോ?

പകൽ.

എങ്ങനെയറിയാം.

വെളിച്ചം ഉള്ളതിനാൽ. സൂര്യൻ കിഴക്ക് ഉദിക്കുന്നത് നിങ്ങൾ കണ്ടിട്ടുണ്ടോ? എല്ലാ ദിവസവും രാവിലെ കിഴക്കേ ദിക്കിൽത്തന്നെ സൂര്യൻ ഉദിക്കുന്നു നമുക്ക് വെളിച്ചം നൽകുന്ന സൂര്യനെയും ചന്ദ്രനെയും നക്ഷത്രങ്ങളെയും സൃഷ്ടിച്ചത് ദൈവമാണ്.

വെളിച്ചം പരക്കുന്നു. പൂക്കൾ വിടരുന്നു. കിളികൾ ഉണരുന്നു. എല്ലാവരും ഓരോ പ്രവൃത്തികളിൽ ഏർപ്പെടുന്നു. പഠിക്കുന്ന കുട്ടികൾ സ്കൂളിലേക്കു പോകുന്നു. ഉച്ചയാകുമ്പോൾ സൂര്യൻ തലയ്ക്കു മുകളിൽ എത്തും. ക്രമേണ പടിഞ്ഞാറേക്ക് ചാഞ്ഞ് ഒടുവിൽ വൈകുന്നേരത്ത് അസ്തമിക്കും. സൂര്യാസ്തമയം മനോഹരമായ കാഴ്ചയാണ്. സൂര്യൻ അസ്തമിച്ചാൽ ഇരുട്ടു പരക്കും. കിളികൾ അവയുടെ കുടുകളിലേക്ക് പറന്നുപോകും. രാത്രി വിശ്രമിക്കുവാനുളളതാണ്. രാത്രിയുടെ ഇരുട്ടും നിശ്ശബ്ദതയും വിശ്രമത്തിനും പഠനത്തിനും പ്രാർത്ഥനയ്ക്കും അനുയോജ്യമത്രേ. അതിനു സമയം വിനിയോഗിച്ചശേഷം നാം ഉറങ്ങുവാൻ പോകുന്നു. അദ്ധ്വാനത്തിന് പകലുകളെയും വിശ്രമത്തിന് രാത്രികളെയും വേർതിരിച്ച് ദൈവം നമ്മോടുള്ള സ്നേഹം പ്രകടിപ്പിച്ചിരിക്കുന്നു.

### ഗുണപാഠം

ദൈവം വെളിച്ചമാകുന്നു. ദൈവത്തോട് അടുത്തിരിക്കുന്നവർ  
വെളിച്ചത്തിൽ വസിക്കുന്നു

### നമുക്ക് പാടാം

(ഞങ്ങൾക്കുള്ള കർത്താവേ എന്ന രീതി...)

സത്യവെളിച്ചം നീ പരന്നേ  
നിന്റെ മഹത്വം വെളിവിൽ താൻ  
നൽ വെളിവിൻ സുതരായവരും  
നിൻ മഹിമയ്ക്കായ് സ്തുതി പാടും.

### പ്രാർത്ഥന

പകലിനെയും രാത്രിയെയും ഇത്ര മനോഹരമായി ഞങ്ങൾക്ക്  
ഒരുക്കിത്തന്ന ദൈവമേ, നിനക്കു സ്തുതി.

### മനഃപാഠവാക്യം

ഉല്പത്തി 1:3

“വെളിച്ചം ഉണ്ടാകട്ടെ എന്ന് ദൈവം കല്പിച്ചു. വെളിച്ചം ഉണ്ടായി.”



## പാഠം പന്ത്രണ്ട് വെയിലും മഴയും

എല്ലാവരും പുറത്തേക്കു നോക്കി, ഇപ്പോൾ വെയിലോ മഴയോ എന്ന് പറയുക. (വെയിലിന്റെയും മഴയുടെയും പ്രയോജനങ്ങൾ എന്തെല്ലാമാണ്?)

സൂര്യന്റെ വെളിച്ചം എല്ലാ ജീവികൾക്കും ചെടികൾക്കും ആവശ്യമാണ്. ഇലകൾ ഭക്ഷണം പാകം ചെയ്യുന്നത് സൂര്യപ്രകാശത്തിലാണ്. അങ്ങനെ ഭക്ഷണം ലഭിക്കുന്നതിനാലാണ് ചെടികൾ വളരുന്നത്. പൂക്കളും കായ്കളും ഉണ്ടാകുന്നത്.

സൂര്യപ്രകാശമുള്ളതിനാലാണ് നിലത്ത് പൂല്ല് മുളച്ചുവളരുന്നത്. പശുക്കൾ പൂല്ല് തിന്നുന്നു. പശുവിൽനിന്നും നമുക്ക് പാൽ കിട്ടുന്നു.

ചെടികൾക്കും മൃഗങ്ങൾക്കും പക്ഷികൾക്കും മനുഷ്യർക്കും എല്ലാം ജീവിക്കുവാൻ വെള്ളം ആവശ്യമാണ്. വെള്ളം മഴയിലൂടെ എല്ലായിടത്തും എത്തുന്നു.

വാടി നിലക്കുന്ന ചെടികൾ മഴ പെയ്തു കഴിയുമ്പോൾ പുതിയ ഉണർവോടെ നിലക്കുന്നത് നിങ്ങൾ കണ്ടിട്ടില്ലേ?

മണ്ണിനടിയിൽ കിടക്കുന്ന വിത്തുകൾ മഴ പെയ്യുമ്പോൾ മുളച്ചുവരുന്നു. അങ്ങനെ പുതിയ ചെടികളും മരങ്ങളും ഉണ്ടാകുന്നു.

മഴവെള്ളം ഒഴുകി തോടുകൾ, കുളങ്ങൾ, കിണറുകൾ, നദികൾ, കായലുകൾ എന്നിങ്ങനെ പലതരം ജലാശയങ്ങൾ ഉണ്ടാകുന്നു. നമുക്ക് കുടിയ്ക്കുവാനും വസ്ത്രം കഴുകുവാനും എല്ലാം ആവശ്യമായ വെള്ളം ഇങ്ങനെ ലഭിക്കുന്നു.


വെള്ളത്തിൽ വളരുന്ന മീനുകളും മറ്റു പലതരം ജന്തുക്കളുമുണ്ട്. വെള്ളത്തിനുള്ളിൽ വളരുന്ന ചെടികളുമുണ്ട്.

ജീവൻ നിലനിർത്തുന്ന വെള്ളം നഷ്ടപ്പെടുത്തുന്നതും മലിനമാക്കുന്നതും ശരിയല്ല.

ദൈവത്തിന് നമ്മോടുള്ള സ്നേഹം മൂലമാണ് മഴയും വെയിലും ദൈവം നമുക്കായി ഒരുക്കിയിരിക്കുന്നത്.

### ഗുണപാഠം

വായുവും ജലവും മണ്ണും ഒരിക്കലും മലിനമാക്കരുത്.



ചിത്രം പാഠം ഇടുക



## നമുക്ക് പാടാം

കാരുണ്യവാനായ ദൈവം  
സ്നേഹസ്വരൂപനാം ദൈവം  
തേൻമഴ തുകുന്നു  
പൊൻവെയിൽ ചൊരിയുന്നു  
പനിനീരു പകരുന്നു.

## പ്രാർത്ഥന

ദൈവമേ, നിന്റെ എല്ലാ നല്ല ദാനങ്ങൾക്കായി നന്ദി.

## മനഃപാഠവാക്യം

സങ്കീർത്തനം 19:1

“ആകാശം ദൈവത്തിന്റെ മഹത്വത്തെ വർണ്ണിക്കുന്നു.”

## പ്രവർത്തനങ്ങൾ

ശരിയായ പ്രവൃത്തിക്കു നേരെ ✓ അടയാളവും തെറ്റായ പ്രവൃത്തിക്കുനേരെ x അടയാളവും ഇടുക.

1. പൂച്ചട്ടിയിലെ ചെടി വാടി നിലക്കുന്നതു കണ്ടാൽ വെള്ളമൊഴിക്കണം.
2. വെള്ളത്തിന്റെ ആവശ്യം കഴിഞ്ഞാൽ ടാപ്പ് അടയ്ക്കണം.
3. വീട്ടിലെ മാലിന്യങ്ങൾ പറമ്പിനു പുറത്തേക്കെറിയരുത്.
4. മറ്റുള്ളവരോട് ചോദിക്കാതെ അവരുടെ സാധനങ്ങൾ എടുക്കരുത്.

## പാഠം പതിമൂന്ന്

# ആഹാരവും വസ്ത്രവും പാർപ്പിടവും

നമ്മൾ എന്നും ആഹാരം കഴിക്കുന്നു. പാലും വെള്ളവും മറ്റും കുടിക്കുന്നു. ഇത് നമ്മുടെ ശരീരവളർച്ചയ്ക്ക് ആവശ്യമാണ്.

ഓരോരുത്തർക്കും ഇഷ്ടപ്പെട്ട ഭക്ഷണങ്ങൾ എന്തെല്ലാമാണ്?

പഴങ്ങൾ, പച്ചക്കറികൾ, ആഹാരപദാർത്ഥങ്ങൾ എന്നിവയുടെ ചിത്രങ്ങൾ കാണുന്നു.

വിശക്കുമ്പോൾ നമുക്ക് വീട്ടിൽ എന്തെങ്കിലും ആഹാരം ലഭിക്കുന്നുണ്ട്.

ഇത് എങ്ങനെയാണിത്?

അമ്മ വീട്ടിൽ തയ്യാറാക്കിയത്. ചിലത് കടയിൽനിന്നും വാങ്ങിയത്. ചിലത് കൃഷിചെയ്തു ലഭിച്ചത് (പഴവർഗ്ഗങ്ങൾ).

ആഹാരപദാർത്ഥങ്ങൾക്കുള്ള വസ്തുക്കൾ എന്തെല്ലാം? ധാന്യങ്ങൾ, പച്ചക്കറികൾ, പഴങ്ങൾ, കിഴങ്ങുകൾ, പാല്, മുട്ട, നെയ്യ്, വെണ്ണ, മത്സ്യം, മാംസം ഇവയെല്ലാം ദൈവം സൃഷ്ടിച്ച പ്രകൃതിയിൽനിന്ന് നമുക്ക് ലഭിക്കുന്നതാണ്. മനുഷ്യർക്കും ഭൂമിയിലെ സകല ജീവജാലങ്ങൾക്കും ആഹാരത്തിന് വേണ്ടതെല്ലാം ദൈവം ഒരുക്കിവെച്ചിട്ടുണ്ട്. ആഹാരസാധനങ്ങൾ പാഴാക്കി കളയുവാൻ പാടില്ല.

വസ്ത്രങ്ങളും ആഹാരപോലെ നമുക്ക് അത്യാവശ്യമാണ്. നിങ്ങളുടെ ഉടുപ്പുകൾ നോക്കൂ...

ഈ ഉടുപ്പുകൾ എങ്ങനെ ഉണ്ടാക്കുന്നു?


തുണികൾകൊണ്ട്.

തുണികൾ നെയ്യുന്നത് നൂല് ഉപയോഗിച്ചാണ്. ഇതിന് ആവശ്യമായ എല്ലാ കാര്യങ്ങളും പ്രകൃതിയിൽ നിന്ന് ലഭിക്കുന്നു.

വസ്ത്രങ്ങൾക്ക് ആകർഷകമായ നിറം നൽകുവാനുള്ള പദാർത്ഥങ്ങളും ദൈവം സൃഷ്ടിച്ചിട്ടുണ്ട്.

കഠിനമായ തണുപ്പിൽനിന്നും വെയിലിന്റെ ചൂടിൽനിന്നും കോരിച്ചൊരിയുന്ന മഴയിൽനിന്നും രക്ഷനേടുവാൻ നാം വീടുകൾ നിർമ്മിക്കുന്നു. ഈ വീടുകൾ





ചിത്രം പഠനം ഇടിക

ഉണ്ടാക്കുവാനുള്ള സാധനങ്ങളും വീട് നിർമ്മിക്കുവാനുള്ള ബുദ്ധിയും ദൈവം മനുഷ്യന് നൽകിയിട്ടുണ്ട്. അങ്ങനെ നമ്മുടെ ജീവിതം സുഖകരമാക്കുവാൻ വേണ്ടതെല്ലാം ദൈവം കരുതിയിരിക്കുന്നു. അതിന് നമുക്ക് ദൈവത്തെ സ്തുതിക്കാം.

### **നമുക്ക് പാടാം**

(റ്റിങ്കിൾ റ്റിങ്കിൾ ലിറ്റിൽ എന്ന രീതി...)

പാലും പഴവും കുടിനീരും  
പാരിൽ പലവിധ വിളവുകളും  
പകലും രാത്രിയുമൊരുപോലെ  
പരിരക്ഷിക്കാൻ വീടുകളും  
പരിചിൽ നമുക്കായ് കരുതുന്ന  
പരമേശനു സ്തുതി പാടുകനാം

### **പ്രാർത്ഥന**

ദൈവമേ, അവിടുന്ന് നൽകിയിട്ടുള്ള എല്ലാ  
അനുഗ്രഹങ്ങൾക്കുവേണ്ടിയും ഞങ്ങൾ നിന്നെ സ്തുതിക്കുന്നു.  
ആമ്മീൻ

### **മനഃപാഠവാക്യം**

സങ്കീർത്തനങ്ങൾ 24:1

ഭൂമിയും അതിന്റെ പൂർണ്ണതയും ഭൂതലവും  
അതിന്റെ നിവാസികളും യഹോവയ്ക്കുള്ളതാകുന്നു.



യൂണിറ്റ് മൂന്ന്

# നമുക്ക് ആരാധിക്കാം



## പാഠം പതിനാല് പ്രാർത്ഥന

കുട്ടികളെ നിങ്ങൾ നിത്യവും പ്രാർത്ഥിക്കാറുണ്ടോ? നമ്മൾ ആരോടാണ് പ്രാർത്ഥിക്കുന്നത്? ദൈവത്തോട്. നമ്മുടെ പ്രാർത്ഥന കേൾക്കുന്ന ദൈവത്തെ കുറിച്ച് നിങ്ങൾക്ക് എന്തറിയാം?

1. ദൈവം ബലവാനാണ്. അവൻ സകലതിനും ശക്തനാണ്. ദൈവത്തിന് ഒരു കാര്യവും അസാധ്യമല്ല.
2. ദൈവം മരണമില്ലാത്തവനാണ്. യേശുക്രിസ്താവ് നമുക്കുവേണ്ടി ക്രൂശിൽ മരിച്ചു എങ്കിലും മൂന്നാംദിവസം മരണത്തെ ജയിച്ച് ഉയിർത്തെഴുന്നേറ്റു. അങ്ങനെ നമുക്കുവേണ്ടി ക്രൂശിൽ മരിച്ച് ഉയിർത്തെഴുന്നേറ്റ കർത്താവിനോടുള്ള ഒരു പ്രാർത്ഥന നമുക്ക് ഇന്ന് പഠിക്കാം.

ടീച്ചർ ചൊല്ലിത്തരുന്ന ഈ പ്രാർത്ഥന എല്ലാവരും ഏറ്റു ചൊല്ലണം.


ദൈവമേ നീ പരിശുദ്ധനാകുന്നു.

ബലവാനേ നീ പരിശുദ്ധനാകുന്നു.

മരണമില്ലാത്തവനേ നീ പരിശുദ്ധനാകുന്നു.

+ ഞങ്ങൾക്കുവേണ്ടി ക്രൂശിക്കപ്പെട്ടവനെ, ഞങ്ങളോട് കരുണ ചെയ്യണമെ.

ഈ പ്രാർത്ഥന എപ്പോഴും മൂന്നു പ്രാവശ്യം ചൊല്ലണം. ഞങ്ങൾക്കുവേണ്ടി ക്രൂശിക്കപ്പെട്ടവനെ എന്ന് ചൊല്ലുമ്പോൾ കുരിശുവരച്ച് കുമ്പിടണം. നമ്മുടെ എല്ലാ കാനോനിക പ്രാർത്ഥനകളിലും ആദ്യവും അവസാനവും ഈ പ്രാർത്ഥന നിർബന്ധമായും ചൊല്ലും.



### പ്രവർത്തനങ്ങൾ

1. കുരിശുവരച്ചു പഠിക്കുക (ടീച്ചർ നിങ്ങളെ സഹായിക്കും)
2. കുമ്പിടാൻ പരിശീലിക്കുക



## പാഠം പതിനഞ്ച് ആരാധനാഗീതങ്ങൾ

കുട്ടികളെ, നിങ്ങൾ എല്ലാ ഞായറാഴ്ചയും പള്ളിയിൽ ആരാധനയിൽ പങ്കെടുക്കുന്നുണ്ടല്ലോ? ആരാധനയുടെ ഭാഗമായി ധാരാളം ഗീതങ്ങൾ പാടാറില്ലേ? അതൊക്കെ നമുക്ക് വളരെ ഇഷ്ടവുമല്ലേ? നമ്മുടെ ആരാധനയിൽ പാടുന്ന ചില ഗീതങ്ങൾ ഇന്ന് നമുക്ക് പഠിക്കാം.

ദൈവമാതാവായ വി. മറിയമിനോടുള്ള ഒരു മദ്ധ്യസ്ഥ പ്രാർത്ഥന നമുക്ക് ആദ്യം പാടാം. ടീച്ചർ ചൊല്ലിത്തരുന്ന് ഏറ്റു ചൊല്ലുക.

ഭക്തർ പുകഴ്ച ഭാജനമേ  
നിന്നിലുദിച്ചോരേകസുതൻ  
തൃക്കരൾ ഞങ്ങളിലലിവാൻ തൻ  
പക്കലപേക്ഷയയക്കേണം.

ഇനി കർത്താവിനോടുള്ള ഒരു പ്രാർത്ഥന നമുക്ക് ചൊല്ലാം.

മോറോനീശോ കുരിശും നിൻ  
മാതൃജനത്തിൻ പ്രാർത്ഥനയും  
അടികളെയും നിൻ കോപത്തിൻ  
വടികളെയും മാച്ച്ച്ചീടേണം.

ഇനി പരിശുദ്ധരോടുള്ള ഒരു മദ്ധ്യസ്ഥ പ്രാർത്ഥന ചൊല്ലാം.

പരിശുദ്ധന്മാരേ നിങ്ങൾ  
പ്രാർത്ഥിപ്പിൻ കർത്താവോടായ്  
അടികളെയും തൻ കോപത്തിൻ  
വടികളെയും മായിച്ചീടാൻ.

അടുത്തതായി ദൈവത്തെ സ്തുതിക്കുകയും വി. മറിയാമിനെയും സഹദേ  
ന്മാരെയും ഓർക്കുകയും ചെയ്യുന്ന ഒരു ഗീതം ചൊല്ലാം.

സ്തുതി ദൈവത്തിന്നുയരത്തിൽ  
തൻ മാതാവിന്നുന്നതിയും  
മഹിമാമുടി സഹദേന്മാർക്കും  
മൃതരിൽ കരുണയുമുണ്ടാക.

ഈ ഗാനങ്ങൾ ക്ലാസ്സിൽ പലതവണ ടീച്ചറിന്റെ സഹായത്തോടെ പാടി  
പഠിക്കുക.

### പ്രവർത്തനങ്ങൾ

1. ഈ ഗീതങ്ങൾ ആരാധനയിൽ ആലപിക്കുമ്പോൾ ചേർന്ന് ചൊല്ലുക.
2. മറ്റു സന്ദർഭങ്ങളിലും ഇവ ചൊല്ലി ഹൃദിസ്ഥമാക്കുക.

